

Sensiela Mro. Angelo Pullicino (1904-79) - Hajtu u Hidmietu

(1) PIANGI E PREGA (Marcia Funebre)


Manoel Pirotta
manoel.pirotta@um.edu.mt

Astratt: Mro. ANGELO PULLICINO¹ jidher li kiteb biss żewġ marċi funebri fil-karriera twila tiegħu bħala surmast ta' għadd ta' baned maltin u kompożitur ta' marċi sinfoniċi u brijużi, innijiet, valzi, u oħrajn. Dana jista' jkun għall-fatt li, fir-rahhal marittmu ta' San Ġiljan ma ssirx il-purċissjoni tal-Ġimgha l-Kbira bħalma ssir f'għadd ta' rħula u bliet oħra Maltin u Ghawdxin.

Kliem muftieħ: Ġimgha l-Kbira, Marċ funebri, Mro. Angelo Pullicino, Banda San Ġiljan.

Il-Marċ funebri

Marċ funebri aktarx li jinkiteb fi kjavi minuri biex jesprimi sens ta' swied il-qalb, u f'temp aktar meqjus, u kif ismu stess juri, jindaqq minn Banda waqt li tkun tikkumpanja xi funeral jew il-purċissjoni tal-Ġimgha l-Kbira. Fil-fatt, il-marċ funebri **Piangi e Prega** ta' Pullicino huwa in *Sib* minore.




Funeral f'B'Kara fil-bidu tat-tletinijet

Fir-ritratt ta' hawn fuq, li huwa biss fotokopja ta' kartolina mitbugħa għand *Cassar Photo Studio* tal-Ħamrun, naraw lis-Surmast Anġlu Pullicino bl-uniformi l-bajda², li kienet saret fil-bidu tat-tletinijiet, qed igorr l-standard tal-Banda San Ġiljan waqt korteo li kien sar f'Birkirkara għal funeral ta' xihadd mhux magħruf li kien miet bi splużjoni ta' kamra tan-nar li hallietu 'mqatta' b'ċejjeċ'. Ir-ritratt tal-

¹ Twieled B'Kara fl-1904 u miet San Ġiljan fl-1979. Studja l-ewfonju taht Vincenzo Costa. Wiehed mill-fundatur tal-Banda San Ġiljan A.D. 1927. Kompla jistudja l-armonija għand Ġużeppi Abdilla, u minn hemm 'il-quddiem qatt ma hares aktar lura u beda jikteb marċi sbieħ u tal-widna. Huwa kiteb ukoll għadd ta' innijiet li kienu, jew għadhom, jindaqqu u jtkantaw fid-diversi rħula u bliet, fosthom **Regina dei Carmeli**, innu-marċ brijuż bil-wisq għal qalb iż-Żrieraq Karmelitani. Minbarra l-Banda San Ġiljan, Anġlu kellu wkoll dik tal-Istitut ta' San Ġużepp tal-Ħamrun. Kien ukoll Assistent Surmast tal-Banda Sant' Elena. Għamel żmien qasir ukoll Surmast tal-Banda Stella Maris ta' Tas-Sliema, kif ukoll Assistent Surmast taz-żewġ baned Qriema – San Ġorg u Pinto (illum San Sebastjan). Kien wkoll hu li waqqaf għall-ewwel darba l-baned tal-Għarghur u tal-Imsierah (illum il-Banda San Ġwann). Hafna kienu l-bandisti Ġiljanzi u oħrajn li hargu minn taht idejħ.

² L-inawgurazzjoni ufficjail tal-uniformi l-bajda, magħrufa tax-xitwa, saret nhar is-17 ta' Mejju 1931.

mejjet huwa inserit go ċirku fuq in-naħa ta' fuq tal-lemin tal-kartolina. Fir-ritratt jidhru nies distinti iżda mhux magħrufa fuq quddiem tal-korteo, oħrajn qed iżommu l-istandard miksi fil-faldrappa fuq spallithom il-leminija, filwaqt li, oħrajn iġorru l-kuruni tal-ward. Jidhru wkoll mal-ġnub tat-triq, xi irġiel tar-raħal, nisa bl-ġhenienel, omm fid-daħla tal-bieb b'binha tarbija f'ħogorha, u tfal bl-isdieri, uħud minnhom iharsu lejn tar-ritratti. Mhux magħruf jekk il-Banda San Ġiljan kenitx akkumpanjat dan il-funeral li mid-dehra kien fuq fomm kulhadd.³



Mro. Angelo Pullicino liebes l-uniformi l-bajda


Il-Partitura⁴

Il-partitura originali fiha 16-il pagna, bl-aħħar tnejn battala. It-titlu ta' dan ix-xogħol iġib biss – *Marcia Funebre*, u l-firma tal-kompożitur - A Pullicino, fuq, fin-naħa tal-lemin. Mhux magħruf jekk l-isem – *Piangi e Prega* (Ibki u Itlob) – ingħatax mill-kompożitur innifsu, jew minn xi haddieħor. Jista' jkun li, il-kompożitur iddecieda li jagħtih isem meta ġie biex joħroġ l-ispartit. Huwa fatt magħruf, għallanqas fil-każ ta' Anġlu Pullicino, li għadd imdaqas ta' marċi minn tiegħu kien jingħatalhom isem ġdid kull darba li jinxtrow minn xi banda jew oħra. Ġieli kien l-awtur stess li biddel l-isem ta' xi marċ minn dawk li kien jikteb fil-bidu tal-karriera tiegħu – speċjalment dawk ta' qabel it-Tieni Gwerra Dinjija. Mhux l-ewwel darba wkoll li, huh Luċjan biddel xi isem ta' xi marċ wara l-mewt ta' huh fl-1979, qabel ma kien jiġi biex jagħti jew ibiegh xi wieħed. B'hekk ġara li, l-istess marċ seta' kiseb aktar minn isem wieħed, bil-konsegwenza li, il-lista ta' marċi ta' Angelo Pullicino twalet bla bżonn. Il-bdil ta' ismijiet ta' marċi seta' sar bil-kunsens tal-kompożitur innifsu matul haġtu. Wara mewtu, huh Luċjan, peress illi kien kiseb id-dritt tal-*copyright* mill-*Performing Rights Society*, seta' allura, jekk irid, jibdel isem ta' marċ meta jiġi biex jiddisponi minn xi wieħed minnhom.⁵

³ Luċjan Pullicino, li jiġi hu s-Surmast, jgħid li Anġlu jista' jkun illi kien kiteb xi marċ funerali għall-okkażjoni. Fl-arkivju tal-Banda San Ġiljan insibu sett ta' erba' marċi funebri mingħajr isem, li, hlief għat-tieni wieħed, li hu ffirmat minnu stess, ma nafux jekk humiex originali tiegħu, anki jekk il-kitba hija tiegħu. Ta' min jgħid ukoll li, Anġlu kien inizzel l-inizjali A. P. meta kien ilesti mill-ikkupjar ta' xi parti.

⁴ Il-partitura originali tinsab fl-arkivju privat ta' Maestro Manoel Pirotta.

⁵ Tagħrif miksub minn intervista li kienet saret mill-awtur ma' Luċjan Pullicino is-Sibt filgħodu nhar is-17 t'Awwissu 2002.



L-ewwel paġna tal-partitura tal-marċ funebri - *Piaci e Prega*

Intant, il-partitura originali hija maħduma *full-score* fejn l-istrumenti jidhru mnizzlin kollha taħt xulxin. Hafna mill-partituri bikrin ta' Angelo Pullicino huma maħdumin hekk – drawwa li żamm mill-bidu tal-karriera tiegħu sa tmiem it-Tieni Gwerra Dinjija, għax imbagħad beda jaħdimhom biss *in short score* u jagħmel iż-żidiet mehtieġa, bħall ngħidu aħna, skwilli fuq l-istrumenti u l-kurunetti, meta kien jiġi biex johroġ il-partijiet. Dan kien ifisser ukoll li, il-kompożitur ma kellux aktar għalfejn joqgħod idahhal strumenti partikolari fil-partitura għax issa l-esperjenza kienet għallmitu jittrasponi mill-ewwel f' moħħu meta jiġi għall-ispartit!

Nomenklatura

Angelo Pullicino kien jikteb għall-istrumentatura ta' żmien, magħrufa bħala *coresta vecchia*. Kull strument, jew grupp tal-istess strumenti, jokkupa pentagramma għalih, innumerati mill-wiehed sa sittax kif ġejjin:

- 01 Flauto (in) *Do*⁶
- 02 Quartino (in) *Mib*
- 03 Clarino Solo e Repin (Ripieno⁷) *Sib*
- 04 Clarino 2^{do.} E 3^{zo.} *Sib*
- 05 Saxofone Contralto *Mib*
- 06 Saxofone Tenore *Sib*
- 07 Saxofone Baritone *Mib*
- 08 Cornetta Sola *Si* e 2^{da.}
- 09 Flicorno 1^{mo.} e 2^{do.} *Sib*
- 10 Corni 1^(mo.) e 2^{do.} e 3^(zo.) e 4^(to.) *Mib*
- 11 Trombone Solo e Baritone *Sib*
- 12 Eufonium Solo e 2^{do.} *Sib*
- 13 Trombone 1^{mo.} acc(.)
- 14 Trombone 2^{do.} E 3^{zo.} acc(.)
- 15 Bassi (in) *Mib* e *Sib*
- 16 Batteria⁸

⁶ Ghalkemm il-flawt huwa in Do bemoll, il-parti tiegħu hija xorta wahda miktuba 'in concert pitch'.

⁷ **Ripieno** hija kelma Taljana għal 'supplimentari', jiġifieri, biex jimla l-vojt għal dak li jitqies b'nieqes, fil-muzika tas-sekli sbatax u tmintax, tintuża biex tiddekrivi il-kumplement shiħ tal-mużiċisti u bil-kontra ta' *concertante* (grupp ta' strumentalisti solisti). Tintuża l-aktar fil-kuntest ta' *concerto grosso* biex tirreferi għall-orkestra shiħa, imma tista' tintuża wkoll biex tiddekrivi tip ta' muzika fejn għandek kuntrast bejn żewġ gruppi ta' mużiċisti differenti, bħal fil-każ ta' *St. Matthew's Passion* (1729) tal-kompożitur Germaniż Johann Sebastian Bach.

Struttura

L-istruttura tal-març funebri **Piangi e Preghiera** hija mqassma kif ġej:

Sezzjoni	Battuti	Rimarki	
Introduzzjoni	1-10		
Parti A:	11-26/7	Ripetuta	
Parti B:	28-43/4	Ripetuta	
Introduzzjoni	45-48		Trio
	49-60/1	Ripetuta	

Analizi

Il-març jiftaħ b'introduzzjoni ta' għaxar battuti fejn il-mużika hija pjuttost omofonika⁹. L-ewwel erba' battuti jindaqqu *forte*, biex imbagħad il-mużika taq' hesrem *pianissimo*, u tergħa' tiftaħ għal *fortissimo*:

Introduzzjoni:

Parti A, li tiftaħ bi *pianissimo*, tikkonsisti f'sittax-il battuta ripetuti illi fihom tiġi pprezentata t-tema ewlenija (strumentini, klarinetti u kurunetti), filwaqt li, sassofoni, baritoni u ewfonji jipprovdu l-kontrokant. Il-bqija tal-istrumenti – korni, trumbuni, baxxi, tanbur u katuba bejniethom jinsgu dak ir-ritmu jkarkar. L-aħħar erba' battuti ta' dis-sezzjoni huma mmarkati *forte*:


L-ewwel tema:

⁸ Strumenti tal-perkussjoni li jinkludu tanbur u katuba biss, għax il-pjatti mhux posthom f'març funebri.

⁹ Fejn għandek linja waħda ta' melodija bil-vuċijiet jew partijiet oħra jimxu magħha billi jagħmlu kordi li jservu ta' akkumpanjament.

Parti B ukoll fiha sittax-il battuta, fejn l-ewwel sentenza ta' tmienja donnha sservi t'introduzzjoni għall-bqija ta' dan il-passaġġ imqanqal. Is-soltu, din it-taqsimta tkun f'xi tonalità differenti, aktarx ġirien, imma hawnhekk il-kompożitur jagħżel li jibqa' fl-istess tonalità. Il-kuntrast bejn din it-taqsimta u dik ta' qabilha jeżisti mill-mod kif jiġi pprezentat il-materjal – din it-taqsimta tiftaħ b'fanfarra *fortissimo* ta' żewġ battuti fuq ir-ram kollu, segwita, ħabta u sabta, minn tnejn oħra *pianissimo* aktarx fuq l-istrumenti tal-injam. Hekk l-istess jiġri għall-erba' battuti ta' warajhom. Dan il-kuntrast qawwi bejn *fortissimo* u *pianissimo* jgħaliq effett tassew drammatiku, u jfakkarna wisq f'xoghlijiet klassiċi tal-aqwa kompożituri fejn, filli għandek dik ir-rabja kollha hierġa minn qiegħ qalb ir-ram, u filli tisma', bi twegiba, dik il-ħlewwa kollha aġelika tal-istrumenti doċli bħalma huma, il-flawt, l-obwe, u l-klarinet, fir-registru mhux daqstant għoli:

Fanfarra:



Fit-tieni parti ta' dis-sezzjoni nsibu mbagħad, tmien battuti oħra immarkati *pianissimo*, u kkaratterizzati minn tieni melodija, wkoll helwa, did-darba fuq ir-ram:

It-tieni tema:



It-Triju

Bħalma jiġri fil-biċċa l-kbira tal-marċi, għallanqas dawk Maltin, it-Triju jimmodula – f'dan il-każ lejn *Solb maggiore*, u b'hekk jikseb dik id-dieqa helwa tant mistennija u mixtieqa. Hawnhekk, it-Triju wkoll jiftaħ b'introduzzjoni ta' erba' battuti fuq ir-ram, li tiftaħ u tagħlaq fuq in-nota toniku, u b'ambitu li jhaddan biss intervall ta' sesta magġuri:

Introduzzjoni:



L-introduzzjoni hija wkoll immarkata litteralment minn *ceżura* permezz ta' respir aspezz, u dan fil-vera sens tal-kelma. Akkademikament, huwa fatt magħruf li, jekk wiehed jaqta' linja dritta bejn l-ewwel u l-aħħar noti tal-melodija – li f'dal-każ hija magħmula minn l-ewwel sitt noti tal-iskala in *Solb maggiore* - jiġifieri ż-żewġ *Sol* bemollijiet, u mbagħad jaqta' linja oħra dritta bejn l-aħħar kroma ta' qabel l-aspezz,

u s-semiminima li tiġi eżatt warajh, wieħed jista' faċilment jiffirma salib mimdud – xbieha tas-Salib Imqaddes. Fi kliem ieħor, hawn, il-kompożitur bħal donnu jixtieq jagħti reverenza misthoqqa lejn Kristu mbengel u mdendel fuq il-ġhuda tas-salib qed jistenna bil-herqa l-mewt tiġi għalih halli mbagħad ikun jista' jirbaħha bil-qawmien Tiegħu stess. L-istess hsieb Kristologiku jinsab mhux biss fil-linja melodika, imma anki f'dik li hija armonija, fejn jispikka l-aktar l-akkordju toniku – *Solb – Sib – Reb* – it-trijade huwa wkoll simbolu reliġjuż li jirreferi għat-Trinità Mqaddsa. F'dak li għandu x'jaqsam mbagħad, ma' ritmu, hemm ukoll hafna xi tgħid, għax minkejja li jidhru sempliċi, f'dawn l-erba' battuti wieħed jinnota li, l-ewwel u t-tielet wahda huma ritmikament l-istess – semiminima bil-punt + kroma + u grupp ta' erba' kromi (id-differenza bejniethom hi, li f'tal-ewwel il-melodija titla', u f'tal-oħra tinzel – bejniethom dawn jiffurmaw għolja bħal dik ta' Golgota!) Ma' dan wieħed jista' jżid jgħid ukoll li, melodikament u ritmikament dawn il-battuti huma non-retrogradabbli (bħal kelma fis-sens palindromiku tagħha) – jiġifieri taqrahom minn quddiem jew ta' wara quddiem, jagħtuk l-istess haġa – l-istess bħalma huwa Alla (għax anki hawn, il-kelma 'Alla' fiha nfisha hija palindroma!) – la Fih bidu u lanqas tmiem!

Intant, l-introduzzjoni hija mmarkata *mezzo piano*, u dan jikkontrasta bil-kbir mal-bqija tal-mużika li giet qabilha – bħal donnu l-kompożitur qgħid jgħidlek: 'hawn issa jixraq li nżommu f'it tas-skiet għax Kristu jinsab agunija!' U xi ngħidu mbagħad għall-aħħar sittax-il battuta (jew sentenza mtennija ta' tmien battuti) ripetituti. F'dan il-passaġġ, li huwa mmarkata *pianissimo*, insibu melodija mill-aktar sempliċi li għandha mill-għanja Maltija, għanja li tiġi fi tmiemha bl-aktar mod solenni.

Tema tat-triju:



Għeluq

Il-marċ funebri **Piangi e Prega** huwa wieħed mill-ġhadd kbir ta' xogħlijiet bandistiċi li hallielna s-Surmast Anġlu Pullicino bħala patrimonju. Jalla dan l-artiklu hu biss il-bidu ta' numru ta' kitbiet oħra li jixhtu dawl ġdid fuq dan is-Surmast Ġiljaniz ta' Birkirkara li s'issa għadd ma kellux ix-xorti li jara ismu mnaqqax flimkien mal-bqija tal-hekk imsejha 'reġiet tal-marċi maltin'!

Manoel Pirotta twieled in-Naxxar fl-1962. Tgħallem il-klarinet u nġhaqad mal-Banda Cittàdina King's Own ta' 12-il sena. F'Malta, studja għand il-kompożitur prolifiku, Carmelo Pace. Kiseb hames 'fellowships' mill-VCM (1994), LCM (1995), NCM (1996), TCL (1997), u IBC (2004). Kiseb ukoll il-midalja tad-deheb fil-kompożizzjoni (1995), u l-orkestrazzjoni (1996), u *certificated and registered teacher* (1999) mill-VCM, li tiegħu huwa wkoll membru onorarju. Iggradwa Masters mill-konservatorju nazzjonali superjuri ta' Lyon, Franza. *Full-time lecturer* fil-University of Malta Junior College, Msida. Nominat "International Musician of the Year" mir-Research and Advisory Board of the International Biographical Centre, Cambridge (2003). Idderieġa l-*Catholic Institute Orchestra* (1987-9) u l-Orkestra Żgħażaġh Maltin (1994-96). Ilu jmexxi l-*University Junior College Orchestra* u l-*Euro Academy Youth Orchestra* sa mill-1998 u 2002 rispettivament. Għandu xogħlijiet ippubblikati f'antoloġiji mużikali, oħrajn jinsabu fuq CDs, u oħrajn indaqqew f'pajjiżi Ewropej. Rebbieh ta' midalji u gari mużikali, fosthom għall-aqwa marċ brijuz imniedi mis-*Societa' Flarmonica Nazzjonale "La Valette"* f'għeluq il-125 anniversarju mit-twaqqif tagħha. Inghata l-*Grand Prix des Arts* għall-kompożizzjoni u direzzjoni mużikali fit-8 edizzjoni tal-*Malta International Art Biennale* (2007). Inħatar Surmast tal-Banda San Ġiljan fl-2008.